

SA's Leading Past Year

Exam Paper Portal



You have Downloaded, yet Another Great
Resource to assist you with your Studies 😊

Thank You for Supporting SA Exam Papers

Your Leading Past Year Exam Paper Resource Portal

Visit us @ www.saexampapers.co.za



**SA EXAM
PAPERS**



basic education

Department:
Basic Education
REPUBLIC OF SOUTH AFRICA

NATIONAL SENIOR CERTIFICATE

LIBANGA 12

SISWATI LULWIMI LWASEKHAYA (HL)

LIPHEPHA LESIBILI (P2)

INDLOVANA/INDLOVULENKHULU 2015

IMEMORANDAMU

EMAMAKI: 80

Lememorandamu inemakhasi la-19.

TICONDZISO TEKUMAKA

1. Nangabe umhlolwa aphendvule imibuto lengetulu kwaleyo lelindzelekile, maka timphendvulo letisekucaleni kuphela. (Umhlolwa akumelanga aphendvule indzabambhalo kanye nemibuto lemifisha encwadzini yinye.)
2. Esigabeni A, nangabe umhlolwa aphendvule ngato tonkhe totine tinkondlo (Tinkondlo letifundvwe eklasini), maka letimbili tekucala kuphela.
3. Esigabeni B na C (Lulwimi Lwasekhaya), nangabe umhlolwa aphendvule imibuto lemibili kulemifisha nobe imibuto lemibili yetindzabambhalo, maka imphendvulo yekucala kuphela uyekele lelandzelako. Nangabe umhlolwa aphendvule yomine imibuto, maka kuphela imphendvulo yembuto wekucala kuleso naleso SIGABA, ngaphandle kwekutsi uphendvule munye umbuto lonemibuto lemifisha namunye umbuto wenzabambhalo.
4. Nangabe umhlolwa anike timphendvulo letimbili lapho imphendvulo yekucala iliphutsa kantsi lena yesibili iliciniso, akumakwe imphendvulo yekucala yesibili ingamakwa.
5. Nangabe tinombolo tetimphendvulo tinemaphutsa, maka ulandzele imemorandamu.
6. Nangabe liphutsa lesipelingi litsikameta inshokutsi, akunganikwa limaki, kantsi nangabe inshokutsi ayitsikameteki, kunganikwa limaki.
7. Umbuto wenzabambhalo: Nangabe indzabambhalo inemagama langaphasi kwalawo lemisiwe, umhlolwa akangajeziswa ngobe vele sewutijezise yena ngekwakhe. Nangabe indzabambhalo iyindze kakhulu, akahlolwe ngekwelikhono lakhe bese kucocisanwa nalabaphetse umsebenti wekumaka. Akusetjentiswe irubhriki yekumaka indzabambhalo lesesichibiyelweni A na B.
8. Imibuto lemifisha: Nangabe umhlolwa angakafaki bokhulumile nangabe kufanele acaphune akangajeziswa.
9. Emibutweni levulekile bahlolwa abanganikwa emamaki nangabe baphendvule ngetimphendvulo letitsi: YEBO/CHA nobe NGIYAVUMA/ANGIVUMI. Onkhe emamaki anikwa sizatfu/kuchaza ngalokugcwele/kwesekela/kucaphuna.
10. Emibutweni lefuna LICINISO/LIPHUTSA nobe LIPHUZU/UMBONO emamaki akangehlukaniswa emkhatsini, lokusho kutsi alikho limaki lelinikwa LICINISO/LIPHUTSA nobe LIPHUZU/UMBONO, onkhe emamaki anikwa sizatfu/kuchaza ngalokugcwele/kwesekela/kucaphuna.

SIGABA A: TINKONDLO**TINKONDLO LETIFUNDVWE EKLASINI****UMBUTO 1: MAHLAHLANDLELA – JJ Thwala****INDZATJANAMBHALO**

Bafundzi balindzeleke kutsi balandzele luhlaka lwekubhalwa kwendzatjanambhalo yetinkondlo lolulandzelako: Sihloko, umtimba nesiphetfo.

Buka nankha emaphuzu lalandzelako:

SINGENISO:

Kusetjentiswa kwesifanisongco enkondlweni letsi, Mahlahlandlela.

- Bahlolwa baphawula ngalokufisha ngekusetjentiswa kwesifanisongco kulenkondlo kuveta imfundvo. Sib 'Ulisango lemphilo, Sihlutfulelo semphilo njll.

UMTIMBA:

Kutsatfwa tifanisongco enkondlweni bese kubukwa kuhambelana kwato nalokushiwo yinkondlo. Sib.

- **Sango lemphilo yemuntfu:** Imfundvo ibitwe ngelisango lemphilo ngobe ngiyo lekungenwa ngayo emphumelelweni emphilweni yemuntfu. Ngaphandle kwayo akukho lapho umuntfu angangena khona atfole imphilo lencono.
- **Sihlutfulelo semphilo yemuntfu:** Imfundvo ikuvulela nobe ngabe kukuphi lapho ufuna kuya khona, ingce nje nawufundzele loko lokufunako. Ngiko ibitwa ngesikhiya semphilo yanobe ngubani lofundzile.
- **Tibuko lemphilo yemuntfu:** Imfundvo itsatfwa njengelitibuko lelewelisa bantfu libasuse enhluphekweni libayise emphilweni lencono.
- **Mhlahlandlela wemphilo yemuntfu:** Itsatfwa njengemhlahlandlela loyinkhombandlela nalapho kumatima khona bantfu batibone sebasemphumelelweni.

(Naletinye tifanisongco letisetjentisiwe kulenkondlo letingakabalwa lapha ngenhla kodwa tihambelana nalokushiwo enkondlweni temukelekile).

SIPHETFO:

Kuphawulwa ngekuphumelela nobe kwehluleka kwasonkondlo kusebentisa sifanisongco njengesinongo lesinotsisa lulwimi lwebunkondlo.

BONA EMARUBHRIKI EKUMAKWA KWENDZATJANAMBHALO YETINKONDLO SICHIBIYELO A.**[10]****NOBE**

TIMPHENDVULO TEMIBUTO LEMIFISHA**UMBUTO 2: IWIL' INSIKA – JJ Thwala**

- 2.1 Yimphindza – kuphindvwe ligama, ...'Cola.'/Sifanangwaca. (1)
- 2.2 Tendlulise kwemanti lageletako/Tendlulise kwemphilo yesotsamlilo. (Kunye kwaloku). (1)
- 2.3 Ulusebentisele kukhomba kutsi inkhulumo yakhe ayikapheleli isachubeka/ukhombisa sicedzelelamcondvo. (1)
- 2.4 Yinkondlosililo/Yi-eleji. (1)
- 2.5 Lesihloko sikhuluma ngekushona kwemuntfu lomalulekile/lolusito/lekwetsenjelwe kuye emndenini, kungenteka kube ngubabe welikhaya njengobe nensika isimisa indlu. (Kungenteka imibono yehluke kodvwa kwesekelwe). (2)
- 2.6 Uyibhekise ebantfwini labashonelwe bantfu labetsembele kubo ikakhulukati bomake labahanjelwe balingani babo ngobe sonkondlo uyadvudvuta aphindze ayale kutsi laba labashonelwe abalale ngelinceba. (2)
- 2.7 Bantfwana baba bondzingasitsebeni, bantfwana lebebafundza beswela bantfu bekubabhadalela sikolwa/kubate umuntfu lotawondla likhaya/nangabe kusele make ekhaya, kuyenteka ayowendza embili bantfwana basale bodvwa, nangabe kunetimali letishiywe ngumufi kuvamise kuba nembango, njll. (Naleminye imibono lenembako yemukelekile). (Kubili kwaloku). (2)
- [10]**

NOBE**UMBUTO 3: NGIHAYEL' INKONDLO – JJ Thwala**

- 3.1 Silinganisamcondvo. Kujabha – kudzangala, kunemcondvo lolinganako. (1)
- 3.2 Sonkondlo ufuna kuhaywe inkondlo letawenta ingcondvo icabange ijule ibe nelwati lolunotsisa ingcondvo. (1)
- 3.3 Sifanangwaca sa- Ng-. (1)
- 3.4 Lamagama asho kutsi lenkondlo ihaywe ingancamuki, ihaywe njalo njalo. (1)
- 3.5 Luchumano loluvundlile/lolutjekile lweligama, 'inkondlo.' Ligama lekugcinwe ngalo emgcani 15 kucalwe ngalo emgcani 16. (2)
- 3.6 Lemigca ayilingani ngekwelinani lemagama. Umugca 30 unemagama lamabili kantsi umugca 31 unemagama lamatsatfu. (2)

- 3.7 Kufanele kukhutsatwe kubhalwa kwetinkondlo kute tinkondlo tingashabalali/kufanele kutfutukiswe likhono lekuhaywa kwetinkondlo ebantfwaneni labasakhula kute babe timbongi takusasa, njll. (Naleminye imibono lenembako yemukelekile).

(2)
[10]

NOBE

UMBUTO 4: KANTS' UPHUMULA NINI? – JJ Ncongwane

- 4.1 Imvumelwanosicalo: 'ngi-/silinganisamcondvo: Ngilala/Ngitumeka/Iphethini ayifani. (1)
- 4.2 Simo sekukhatsateka ngobe inhlitiyo ingaphumuli/sekugceka ngalendlela inhlitiyo isebenta ngayo/Simo seluvelo – kuvela inhlitiyo ngalendlela lesebenta ngayo. (1)
- 4.3 Usho kutsi nakasebenta iyamkhutsata kutsi asebente/emini imenta asebente angavilaphi. (1)
- 4.4 Kugcizelela nekugcamisa umsebenti lowentiwa yinhlitiyo lengaphumuli futsi/kugcizelela kukhandleka kwenhlitiyo ngekungaphumuli. (1)
- 4.5 Sonkondlo ukhuluma ngenhlitiyo ngobe ngiyo leshaya busuku nemini impompa ingati igcumagcuma, yenta umtimba wemuntfu uhlale uphilile ngaso sonkhe sikhatsi. (Naleminye tindlela tekwesekela kutsi inkondlo ikhuluma ngenhlitiyo temukelekile). (2)
- 4.6 Lona ngumbuto longafuni mphendvulo. Lombuto ungulesinye sikhali sebunkondlo lobusetjentiswa nakubhalwa inkondlo/sonkondlo uyamangala kutsi ngabe inhlitiyo iphumula nini. (2)
- 4.7 Ayiphumuli ngobe iyatfutsela, ifise, ibalise ikukhumbute tintfo letenteka kadzeni, njll. Kuma kwenhlitiyo kusho kuphela nobe kushabalala kwemphilo yemuntfu ngobe usuke asashonile nobe asafile/ayiphumuli ngobe itfwele kuphila kwemuntfu. (Naleminye imibono lenembako yemukelekile). (2)

(2)
[10]

TINKONDLO LETINGAKAFUNDVWA EKLASINI**TIMPHENDVULO TEMIBUTO LEMIFISHA****UMBUTO 5: BHALA MABHALANE – M Ngwenya.**

- 5.1 Khanyisela/Ukhanyisele boMajaheni bangene ebubabeni/ Ukhanyisele boNtfombi baphum' ebuntfombini/Khanyisela timphumphutse Makhanya. (1)
- 5.2 Bantfu labadzinga imfundvo/bafundzi. (1)
- 5.3 Sizatfu kutsi imfundvo ingetulu kwako konkhe, ngaphandle kwayo kute lokungenteka. (1)
- 5.4 Lemigca ye-4 ne-5 yalenkondlo ayilingani, Umugca 4 unemagama lamatsatfu kantsi umugca 5 unemagama lamane/lemigca yakha sicedzelelamcondvo. (Kunye kuphela) (1)
- 5.5 Ucondze kusitjela kutsi, imfundvo iholela/ichubela bantfu emphucukweni nekubasusa bumnyama bekungabi nemfundvo, njengetinkhomo natingena edibhini tisusa konkhe lokungafuneki emitimbeni yato. (2)
- 5.6 Akhetseke kahle, emadlelo laluhlata aluphawu lwemphumelelo. Lapha kulenkondlo ashokuphumelela kwebantfu nasebatfole imfundvo. (2)
- 5.7 Lenkondlo ikhuluma ngemfundvo. Ngobe isho kufundza kwebantfu besuka ebumnyameni, ekungatini baye ekukhanyeni emphumelelweni. (2)

[10]**SAMBA SESIGABA A: 30**

SIGABA B: INOVELI**UMBUTO 6: *LIPHUME NEBOVU* – BB Malangwane**

Sakhiwo sendzabambhalo kumele sivete *singeniso, umtimba nesiphetfo*.

Umbono wembhali kulenovel.

SINGENISO:

Bahlolwa bachaza sihloko naloko labatawucoca ngako endzabenimbhalo yabo. Sib. Umbono lowetfulwa ngumbhali ngalenovel 'Liphume Nebovu.' Bahlolwa kulindzeleke kutsi bavete ngalokufisha imibono umbhali layivetile, bese besekela ngalokwentekako kulenovel. Indzabambhalo ingaveta imibono lefana nalena, sib. sitsembu.

UMTIMBA WENDZABAMBHALO:

Kulesigaba sendzabambhalo bahlolwa kulindzeleke kutsi bavete kabanti ngembono wembhali. Umbono wembhali awesekelwe kabanti ngetigameko letentekako, sib.

Sitsembu:

Umbhali uvete umbono wakhe ngemphilo yasesitsenjini. Loku ukuvete ngaletigameko letilandzelako:

- Indvodza ingaze iganwe, ikakhulukati lapho isebenta khona, iyakhohlwa ngelikayo inamatsele entfombini yayo, njengaLushawulo lapho asaganwe nguTintfombi wakhohlwa ngekondla LaMagagula nebantfwana labashiye ekhaya.
- Labanye bafati labancane bavame kungatiphatsi kahle emendvweni yabo baba naletinye tingani letibomakhwapheni letigcine tibatfolise bantfwana njengaTintfombi lowagcina aganile watfola umntfwana wemlumbi, abe Lushawulo akhona.
- Labanye batali bavamise kuba neligugu nebafati labancane banyundzele laba labadzala. Loko kubonakele kuLaHlophe nakuKhumalo nakutewetfulwa Tintfombi, bakhombisa kumtfokotela.
- Ngalesinye sikhatsi esitsenjini kuyaloyiswana nangabe kwenteke tigateko letingavisiseki kutsi tibangelwe yini. Kushona kwebantfwana baTintfombi nebaLaMagagula bekukholelwa kutsi baloywe nguLaHlophe lokwabangela kutsi Lushawulo aze amcoshe ekhaya.

(Naletinye tigateko letesekela umbono wembhali ngesitsembu letingakabalwa lapha temukelekile).

SIPHETFO SENDZABAMBHALO:

Kulesigaba sendzabambhalo bahlolwa basonga konkhe loku lebebacoca ngako lapha ngenhla, basho nekutsi ngabe umbhali uphumelele nobe wehlulekile kwetfula umbono wakhe ngetigameko letenteka esitsenjini.

CAPHELA: Bahlolwa abangagudluki etigamekweni letigcamisa umbono wembhali.

BONA EMARUBHRIKI EKUMAKWA KWENDZABAMBHALO, (SICHIBIYELO B)

[25]

NOBE

UMBUTO 7: LIPHUME NEBOVU – BB Malangwane

- 7.1 Umoya waletheksthi lengenhla ushubile ugcwele lusizi ngekushona kwemntfwana waTintfombi. (2)
- 7.2 Inkholelo yaLaMagagula yebukhrestu ngobe kunele kwashona lomntfwana waTintfombi watfuma bantfwana kutsi bayewubika lesifo kamfundisi. 'Muzi, hambani niyewubikela bakaMfundisi kutsi lomntfwana lebekagula sewendlulile.' (2)
- 7.3 Lelilanga lekwavela ngalo lesifo lapha kaLushawulo bekushisa kakhulu kantsi kusemakhaya indzaba yekuyisa sidvumbu emakhateni yintfo lengaketayeleki. Ngaloko-ke umtimba wemufi bewungaba sengotini yekonakala/Nangabe emakhata akhona kumele sidvumbu siphutfunyiswe khona masinya. (2)
- 7.4 Kukhala kwaTintfombi bekukutentisa, avala kutsi bantfu bangaboni kutsi nguye labetibulalela bantfwana bakhe njengobe kuvelile esiphetfweni senoveli lapho ashaywa khona emkhayeni. (2)
- 7.5 Lushawulo wafuta uyise ngekuteka sitsembu kanye nekusuka ekhaya ayewuhlala naTintfombi ashiye LaMagagula nebantfwana. Uyise waLushawulo naye abenesitsembu washiya LaHlophe nebantfwabakhe batihlalela bodvwa./Nangalesikhatsi Lushawulo aletsa Tintfombi kuyise, wakujabulela kumbona, akazange amsole ngalutfo ngobe naye bekayindvodza yesitsembu. (2)
- 7.6 Sicakacaka yincenye yesakhiwo sendzaba lapho tigateko setihlangahlangene ngendlela ledida balingisi ekutsatseni tincumo letifanele. Sicakacaka kulenoveli kulapho bantfwana baLushawulo bafa butsaphtsapfu naye sekadidekile kutsi ngabe bantfwabakhe badliwa yini aze acoshe nenina atsi uyatsakatsa. (2)
- 7.7 Nangabe inkinga leyabangela kutsi Lushawulo angeti emngcwabeni wemntfwanakhe lotalwa yintsandvokati yakhe kungaba kufika kadze kwembiko wekufa kwalomntfwana, etikhatsini talomuhla tinyenti tindlela tekuphutfumisa umlayeto lophutfumako, sib. Makhalekhukhwini/i-imeyili/incwadzilucingo/njll. (Kubili kwaloku). (2)
- 7.8 Umbhali walenoveli uyakholelwa etinhlohlweni ngobe kuyavela kutsi tinhlolo tavele tabalandvulela kutsi umkhuhlane ungabuyela emuva, kwavele kwaba njalo, umntfwana washona. (2)
- 7.9 Imibono itawehluka. Labanye batawutsi uyatisukumela tindzaba temuti wakhe, banike sibonelo sekuhamba eva kulabanemanga kutsi bantfwabakhe badliwa yini. Labanye batamsola ngetizatfu letinyenti kutsi wephuta kusukumela kufa kwebantfwabakhe, ngabe waphangisa ngabe akumange kufe labanyenti kangaka. Nalokutsi bantfwana bakhe bangcwatiwe angekho/kuletsa emapulango elibhokisi yena angabi khona emngcwabeni wemntfwana waLaMagagula. (Nalamanye emaphuzu lacashunwe encwadzini emukelekile). (2)

- 7.10 Imibono yebahlolwa itawehluka. Labanye batawuhambisana nekwelashwa kwesintfu kutsi nobe ngabe abeyiswe kuphi abetawuvele endlule emhlabeni. Labanye batawugceka babone ngatsi kube abeyiswe kulabamhlophe esibhedlela ngabe waphila. (2)
- 7.11 LaMagagula bekakholelwa enkholweni yebuKrestu ngobe wabita umfundisi nakushona umntfwana waTintfombi/waya kumake mfundisi ngalesikhatsi atsi sewucabanga kubuyela ekhaya kubo. Lushawulo yena ukholelwa enkholweni yendzabuko, yetinyanga/yekuphengula/yemkhaya ngobe waya emkhayeni nakutfolakala kutsi umtsakatsi lomkhulu nguTintfombi. (2)
- 7.12 Ingcikitsi yalenoveli sitsembu. Tigameko letiveta loko sobala: Lushawulo unebafati lababili/esitsenjini akuvanwa kuyaliwa/kuba khona kubandlululana njengobe Lushawulo nenina bebatsandza Tintfombi nebantfwabakhe kunaLaMagagula nebantfwabakhe, njll. (Naleminye imibono yemukelekile). (3)
[25]

NOBE

UMBUTO 8: KUBAMBA LETINGELAKO – DE Nkosi

Sakhiwo sendzabambhalo kumele sivete *singeniso, umtimba nesiphetfo*.

Umbono wembhali kulenoveli.

SINGENISO:

Bahlolwa bachaza sihloko naloko labatawucoca ngako endzabenimbhalo yabo. Sib. Umbono lowetfulwa ngumbhali ngalenoveli, 'Kubamba Letingelako.' Bahlolwa kulindzeleke kutsi bavete ngalokufisha umbono wembhali bese besekela ngalokwentekako kulenoveli.

UMTIMBA WENDZABAMBHALO:

Kulesigaba sendzabambhalo, bahlolwa kulindzeleke kutsi bavete kabanti ngembono wembhali ngekwesekela kabanti ngalokwenteka enovelini.

Umbhali uvete umbono wakhe ngemfundvo nemalungelo ekufundza kutsi kubalulekile kanye netintfo letingaba tihibe ngenchubekembili yemfundvo. Loku ukuvete ngaletigameko letilandzelako:

- Uvete Mphikeleli abuyela esikolweni ayofundza sekamdzala. Kutsite nalapho sekacoshiwe esikolweni wenta taba tekutsi abuyiselwe esikolweni kute afeze umbono wembhali ngekubaluleka kwemfundvo.
- Kuphumelela kwakhe nekuhlakanipha kwakhe emfundvweni kwamenta wakhona kubamba imihlangano yetigodzi ayihambise kahle ngekulandzelela luhlelo. Loku kwamenta waze wakhetfwa waba likhansela lendzawo.
- Kuyofundzela umsebenti wekuphatsa ummango eVaal kwamenta agcine asaphetse ayimeya. Kufundza nekusebenta kwakhe ngekutikhandla kwamenta wakhetfwa waba ngusosifundzave.

- Kucoshwa kwaMphikeleli kuvete ngalokusobala kutsi Sikhulu Tsabetse bekangawahloniphi emalungelo ebantfwana ekufundza. Tinchubomgomo tesikolo bekangatilandzeleli. Mphikeleli waze wasitwa nguMatsiya lowammela ngekuveta emagazethi latsi unelilungelo lekufundza.
- Sikhulu Tsabetse akazange afune kubona Mphikeleli aphumelela aba ngumuntfu ngiko etama ngako konkhe lokusemandleni akhe kutsi acime likusasa lakhe emfundvweni, kodvwa wagcina angakaphumeleli.

(Naletinye tigateko letesekela umbono wembhali ngekubaluleka kwemfundvo letingakabalwa lapha temukelekile).

SIPHETFO SENDZABAMBHALO:

Kulesigaba sendzabambhalo bahlolwa basonga konkhe loku lebebacoca ngako lapha ngenhla, basho nekutsi ngabe umbhali uphumelele nobe wehlulekile kwetfula umbono wakhe ngemfundvo nemalungelo emfundvo kanye netintfo letingaba tihibe ngenchubekelebili yemfundvo enovelini.

CAPHELA: Bahlolwa abangagudluki kuloko labakubona kungumbono wembhali nekuphindza bacaphune tigateko letisendzabeni letigcamisa loko.

BONA EMARUBHRIKI EKUMAKWA KWENDZABAMBHALO (SICHIBIYELO B.)

[25]

NOBE

UMBUTO 9: KUBAMBA LETINGELAKO – DE Nkosi

- 9.1 Tinkhanyeti tigcamisa loku lokulandzelako: kukhutsata nekujivata tento letitsite, kufundzisa, kubonisana, kwelulekana, kumisa sibindzi. (Kubili kwaloku). (2)
- 9.2 Kudla kudla lokunemphilo, kunatsa emaphilisi ekunciphisa umtimba, kusebentisa imishini lemunya emafutsa emtimbeni. (Naletinye tindlela tekunciphisa umtimba temukelekile). (2)
- 9.3 Yebo. Letheksthi inenhloso yekutfutukisa lulwimi. 'Bantfu labanyenti bayatitsandza futsi bayakholelwa etinkhanyetini ngako-ke kumele tibocanjwa emagama eSiswati.' (2)
- 9.4 Lusha lungazuza ngekutsi imitimba yalo ihlale iphilile/ingcondvo ingasebenta ngalokushelelako/kuncipha kwebugebengu nekusetjentiswa kwetidzakamiva. (Naleminywe imibono yebuhle bekutibandzakanya emidlalweni). (2)
- 9.5 Indzaba lebhaleke kahle inetigateko letibumbene, letitselelana emanti letingenta kutsi natikhishiwe indzaba ingachubeki kahle futsi ingatfutuki. Lesigateko lesikuletheksthi lengenhla asikabaluleki ekutfutukeni kwalendzaba nesakhiwo sayo. Nanobe singakhishwa indzaba ingachubeka ngaphandle kwekuphazamiseka. (2)

- 9.6 Sigameko lesiluvutfondzaba ngulapho kulindzelwe imiphumela yelukhetfo. Mphikeleli uyancoba elukhetfweni utsatsa sikhundla lesikhulu sekuba nguSosifundzave. (2)
- 9.7 Besingakalindzeli kutsi Tsabetse angemukela Mphikeleli ngalendlela lamemukela ngayo nekuva kutsi yena Tsabetse lucobo lwakhe angalikhapha livi lekutsi uyacolisa kuMphikeleli. (2)
- 9.8 Sikolo saseKhayaletfu siphethwe ngumtimba lomela batali lapho Tsabetse angusihlalo khona njengobe netikolo tasemimangweni yalomuhla nato tiphetfwe ngiyo imitimba yebatali/Thishelanhloko waseKhayaletfu abengatitsatseli tincumo njengobe nakuletikolo talomuhla tincumo titsatfwa ngekuhlanyela nemitimba lemele batali. (2)
- 9.9 Wehlulekile kulilandzela. Loku Lotifiso labekufisile lokukubona Magumeni aphumelela elukhetfweni akuzange kwenteke kwaphumelela Mphikeleli. Sifiso saLotifiso sekutsi Mphikeleli ehluleke eluhlelweni lwakhe lwekwakhela bantfu tindlu tekuhlala letenele kucedvwe imikhukhu naso asizange siphumelele. (2)
- 9.10 Ngekwemtsetfosisekelo waseNingizimu Afrika wonkhe umuntfu uyalingana ngekwemisebenti nemidlalo lefanele idlalwe njll. Yonkhe imidlalo kufanele ingabandlululi ngekwbulili. Lesitatimende siyabandlulula ngekwbulili. (2)
- 9.11 Inkhanyeti yaMphikeleli, i-Aries, itsi 'utawuzuza tidzingo angaketeleli.' Loku kufakazelwa kuvela kwemaciniso ngekushona kwebatali bakhe nalapho bangcwatjwa khona. Khulumile watibula ngemfana lotawandzisa sibongo saMphikeleli, wabuye wakhetfwa waba ngusosifundzave ekugcineni kwalenovele. (2)
- 9.12 Umlayeto lowetfulwa ngumbhali kulenovele yakhe ngulotsi, 'beketela utawuzuza ekugcineni.' Mphikeleli usibonelo sekutsi nangabe ufuna intfo, uyifuna ngekweliciniso ungancoba nobe ngabe ngutiphi tihibe lohlangana nato endleleni, inkhanyeti nje nawubeketela uphindze uphikelele. (3)

[25]

SAMBA SESIGABA B: 25

SIGABA C: UMDLALO**UMBUTO 10: KWAHLWA EMINI – JJ Thwala**

Sakhiwo sendzabambhalo kumele sivete *singeniso, umtimba nesiphetfo*.

Emasu lasetjentiswe ngumbhali kuveta badlali balomdlalo.

SINGENISO:

Bahlolwa bachaza sihloko naloko labatawucoca ngako etindzabenimbhalo tabo. Sib. Emasu lasetjentiswe ngumbhali kuveta badlali balomdlalo, 'Kwahlwa Emini.' Bahlolwa kulindzeleke kutsi bavete ngalokufisha emasu lasetjentsiwe labatawugcila kuwo kuveta labadlali labatikhetsela bona. Indzabambhalo ayibhekiswe emaswini lamatsatfu umhlolwa latikhetsela wona.

UMTIMBA WENDZABAMBHALO:

Bahlolwa abacoca ngaloko labakuphawule kafisha esingenisweni. Bahlolwa bacoca ngemasu lasetjentiswe ngumbhali kuveta badlali balomdlalo babuye banike sibonelo semdlali ngamunye labamkhetsile kwesekela labakushoko, sib.

Kutikhulumela (tinkhulumiswano tebadlali):

- LaJele uvetwe ngetinkhulumo kutsi akanawo emaciniso. Loku kuvele lapho akhuluma naNkhanise amtjela kutsi nguye lomdzala kaNhlapho abe ati kahle kutsi wefika naye. Utsi nguye insika yesive, bukhosi bakhe kantsi nesive siyakwati loko.
- Nakatsi Ntfwasahlobo umtjela kutsi ungumlanjwana utsi angamlaleli ngobe uyahlanya.
- LaJele utsi utawesekela Nkhanise kulula, kumatima ngalesikhatsi amtjela ngemasu ekuhlasele Makhosi.
- Loku kuveta LaJele njengemdlali longaketsembeki, longenamaciniso, lonemfundziso lembi ebantfwaneni ngetinkhulumo takhe.

Kubetsa emabito:

- Makhosi wetsiwe ligama lelikhomba kutsi utawuphatsa abuse sive. Loku kuvela ngalesikhatsi Mkhalelwa amkhetsa emadvodzaneni akhe kutsi utawuba yinkhosi yakaNhlapho atsatse tintsambo kuye.
- Lamlandzela libito lakhe ngekutsi umbhali walomdlalo ente tigameko takhe tivulele Makhosi indlela yekutsi abe yinkhosi ekugcineni kwalomdlalo.

Tento:

- Tento taNdzabeni timenta avele njengemdlali longakatsembeki. Uyinyanga letsenjiwe kaNhlapho lesetjentiswa kucinisa emakhosi. Mkhalelwa ucele yena kutsi acinise Makhosi ngembikwelusuku lwekubekwa, akenti njengobe ayaliwe uphikisana nesincumo senkhosi.
- BoNkhanise nabo bacela yena kutsi asebantise imitsimbumbulu, acinise Makhosi, uvumelana nabo ngobe etsenjisiwe sikhundla lesisetulu nasekuphetse bona.
- Ndzabeni uphindze abe yincenye yelibandla leMfelandzawonye lowenta licebo lekubulala Makhosi. Lesento sivete kungetsembeki kwakhe enkhosini nasesiveni sonkhe ngobe kugcine sekufe bantfu labanyenti ngalesento sakhe.

- Ndzabeni watsi nanobe Mkhalelwa asamtjelile kutsi Makhosi yindvodzana yakhe yekucala, yena wachubeka walwa nesincumo sekutsi Makhosi atsatse bukhosi, wesekela kutsi kube nguNkhanise lobusako. Letento timenta avele njengemdlali longaketsembeki njengesetsenjwa saMKhalelwa.

(Nalamanye emasu langakabalwa lasetjentiswe ngumbhali kuveta badlali bakhe emukelekile).

SIPHETFO SENDZABAMBHALO:

Kulesigaba sendzabambhalo bahlolwa basonga konkhe loku lebebacoca ngako lapha ngenhla, basho nekutsi ngabe umbhali uphumelele nobe wehlulekile kusebentisa lamasu lekucocwe ngawo ekuveteni badlali balomdlalo.

CAPHELA: Bahlolwa kumele bacaphune tigameko letisemdlalweni letesekela imibono yabo.

BONA EMARUBHRIKI EKUMAKWA KWENDZABAMBHALO SICHIBIYELO B.

[25]

NOBE

UMBUTO 11: KWAHLWA EMINI – JJ Thwala

IIMIBUTO LEMIFISHA

- 11.1 'Ngihleli phasi ngabukisisa.' (2)
- 11.2
- Lusuku lolulandzelako (Umgcibelo) lusuku lwekubekwa kwaMakhosi. Lokungakholweki kutsi kufike umuntfu lowatiwako kutsi usitsa saMakhosi atewumbita atsi ubitwa yintfombi yakhe futsi ufika ebusuku bese naMakhosi usukumela etulu uya lapho abitwa khona.
 - Nasekusondzele lusuku lwekubekwa kwenkhosi, indlela lokwentiwa ngayo tintfo iyantjintja, inkhosi nalabasondzelene nayo bayazitsa, bahlaliseke bangazulazuli. Makhosi ubonakala anaLungile bahleti phasi kwesihlahla khashane nasemphakatsi. Loku kwenta kutsi tintfo letentekako kuletheksthi tingakholweki ngobe atihambelani nekuzitsa. (2)
- 11.3 Kulomdlalo kuyashiwo kutsi Makhosi naNdleleni bebakhontene. Libandla leMfelandzawonye lakubona kulitfuba lelihle kusebentisa Ndleleni ngobe akukho lokubi Makhosi labengamcabangela kona. (2)
- 11.4 Indlondlo yimamba (inyoka) lendzala, umuntfu longaketsembeki ubitwa ngenyoka. Ndlondlo yinyanga lenkhulu yaMKhalelwa layetsembile. Nguye lotfunywe kutsi elaphe Makhosi kodvwa kunekutsi amelaphe ulumba sijula sekutsi simbulale ngobe uvumelene naboNkhanise, uphambana nelivi lenkhosi. (2)
- 11.5 Lendzawo isikhanyisamcondvo salapho kwafela khona boSicongo naNdleleni. Ndleleni wagwazwa nguSicongo walala etikwematje wafela khona, Sicongo washayisa kabuhlungu edwaleni laleliwa wasaphaka bucopho. (2)

- 11.6 Timphi/Ludlame. Emvakwekutsi Makhosi sakhetsiwe kutsi kutawuba nguye inkhosi yaseLusizini, Nkhanise akafunanga kuyohlala phansi neyise Mkhalelwa kutfola emaciniso aloko kepha wenta emasu nelibandla leMfelandzawonye ekutsi Makhosi abulawe kute kutewubusa yena njengendvodzana lendzala yakaNhlapho. (2)
- 11.7 Ngiyavumelana naloko. Kufihlelwa kwebantfwana emaciniso ngemvelaphi yabo kuyawavula emehlo etetsamelilwati ngekutsi ummango ubone ingoti yaloko ngobe bantfwana bagcine sebabanga emafa langakacondzani nabo njengaNkhanise/kulwelwa kwetikhundla letingekho emtsetfweni kuyingoti lenkhulu ngobe umuntfu uyafa nekufa njengaSicongo lobekalekelela Nkhanise kutsi atfole bukhosi lobungakamfaneli kute naye abe sesikhundleni. Loko kuyawavula emehlo etetsamelilwati ngekutsi tikugweme loko. (Naleminye imibono lenembako yemukelekile). (2)
- 11.8 Bomakhalekhukhwini/Lucingo belutawenta kube lukhuni kuboSicongo kuyewubita Makhosi batsi ubitwa nguLungile ngobe Lungile nakafuna Makhosi bekatawuvele advonse makhalekhikhini/lucingo wakhe ashayeke Makhosi. Nalolusizi lwekufa kwaNdleleni naSicongo beluyogwemeka. (Imibono itaweuhluka ngeluhlobo lwetheknoloji lekhetsewe). (2)
- 11.9 Imibono itaweuhluka ifake ekhatsi loku lokulandzelako:
- Esikhatsini lesinyenti, labanye bantfu bayabikelwa nakukhona lokubi lokutawenteka kubo nobe kwentakalele bantfu labasondzelenene nabo. NaLungile kucatjangwa kutsi abebikelwa kutsi kukhona lokubi lokutawehlala Makhosi ngelusuku lwekubekwa kwakhe, ngiko beakashaywa luvalo.
 - Kunetinsongo labetiva ngebantfu kutsi Makhosi angeke alibuse laseLusizini. Loku bekwenta kutsi nangabe acabanga lusuku lolulandzelako lwekubekwa kwaMakhosi, ashaywe luvalo.
 - Emaphupho lamabi lapho Lungile bekabona khona sive sidvumele, simangele, ngiwo lebekamenta ashaywe luvalo nangabe acabanga lusuku lwangeMgcibelo. (Naleminye imibono lenembako yemukelekile). (2)
- 11.10 Lesisho sichaza kwenta intfo letakufaka enkingeni lewungeke ukhone kuyimela ekugcineni. Nkhanise nelibandla leMfelandzawonye belingati kutsi ngekwakhela Makhosi luzungu lekumbulala bebatifaka bona enkingeni naku ekugcineni bayafa. (2)
- 11.11 Lombhali usebentisa lulwimi lolujulile. Sib. Lijiko-ligama lelihloniphisa lilanga, -ngangetihlabatsi telwandle-sifaniso lesichaza bunyenti bebantfu. (2)

11.12 Imibono itawehluka labanye batawutsi Nkhanise utibulele yena matfupha ngobe bebayalisiwe kutsi lesijula lesilunjelwe Makhosi bangasitsintsi. Nkhanise naSicongo bephula lowo myalo basitsintsa. Nkhanise utigwaze ngesakhe.

Labanye batawutsi nguNdzabeni ngobe inkhosi yamtfuma kutsi ngelusuku lolwendvulela uMgcibelo ayowelapha Makhosi ngemitsi lecondzene nemakhosi. Kunekutsi amelaphe uvumelana naboNkhanise kutsi elumbe lesijula lesitawunikwa Makhosi ngebutsi kute simbulale ngelishwa sabanjwa nguNkhanise ngeliphutsa sambulala. (Naleminye imibono lenembako yemukelekile).

(3)
[25]

NOBE

UMBUTO 12: *UMVUZO* – NS Nzima

Sakhiwo sendzabambhalo kumele sivete *singeniso, umtimba nesiphetfo*.

Emasu lasetjentiswe ngumbhali kuveta badlali balomdlalo.

SINGENISO:

Bahlolwa bachaza sihloko naloko labatawucoca ngako etindzabenimbhalo tabo. Sib. Emasu lasetjentiswe ngumbhali kuveta badlali balomdlalo, 'Umvuzo.' Bahlolwa kulindzeleke kutsi bavete ngalokufisha emasu lasetjentisiwe labatawugcila kuwo kuveta labadlali labatikhetsele bona. Indzabambhalo ayibhekiswe emaswini lamatsatfu umhlolwa latikhetsesele wona.

UMTIMBA WENDZABAMBHALO:

Bahlolwa abacoce ngaloko labakuphawule kafisha esingenisweni ngenhla. Bahlolwa bacoca ngemasu lasetjentiswe ngumbhali kuveta badlali balomdlalo babuye banike sibonelo semdlali ngamunye labamkhetsile kwesekela labakushoko, sib.

Kutikhulumela (tinkhulumiswano tebadlali):

- LaMbuli uvetwe ngetinkhulumo kutsi ungumdlali lonenhliyo lenhle, unemoya wekukholwa, unesineke, ukhatsalela imfundvo yebantfwana futsi uyafundzisa. Siva ngenkhulumo yakhe lapho acoca naLaNgwenya atsi umntfwana kumele esekelwe ngumtali wakhe ngalokuphelele esikolweni. Umtali kumele ahambele imihlangano yesikolo eve kutsi kutsiwani ngebantfwana. Uyokhulumisana nebatali baSatile ngekutsi Satile kumele atewufundza naBatjele njalo ntsambama.
- Simtfolo afundzisa Batjele ngenhlonipho aphindze atjele LaNgwenya kutsi indlela yekukhulisa bantfwana kumele igcizelelwe esiveni sonkhe. Utsi kukhula kumele kuhambisane nekutifoba, bucotfo, buntfu nebunye.
- Imfundziso lenhle lebekayitjala emntfwaneni wakhe, Batjele ngiyo leyenta kutsi aphumelele ngemalengiso etifundweni takhe ekupheleni kwemnyaka.

Kubetsa emabito:

- Batjele wetiwe ligama lababekati wakhe lowatjela emaBhembe wawekhuta ekwenteni lokubi ngesikhatsi kwandze bufelokati, kufelwa nebuntsandzane, kuwa tinsika temiti tilandzelana. Naye ke Batjele abetjela bangani kutsi bafundze futsi abekhute ekwenteni lokubi.
- Etifundweni bekuba nguye lohamba embili. Tonkhe tintfo bebatitjelwa nguye. Wabatjela ngemasu langasetjentiswa kute batfole lusito bayekele tidzakamiva baphumelele etikolweni. Watjela Satile kutsi aketame acocisane nebatali bakhe kuze kulungiswe simo lesingahambi kahle sekutsi kuhlale kunemsindvo ekhaya angakhoni kufundza.
- Tingcoco temacembu betiholwa nguye ashiyelana lwati nalabanye bafundzi ngekubaluleka kwemfundvo.

Tento:

- Tento taSatile timenta avele njengendlali longatiphatsi kahle. Uphila imphilo yakhe, akafuni kulalela nabamyala. Ungumntfwana wesikolo kodwa unatsa tjwala, ubhema ligwayi, sewuze ugamancele nasemutsini wetindzala/insangu.
- Unebangani lababi, uhamba naMlandzeli badoja sikolo, nobe boBatjele bamekhuta akabalaleli. Akenti umsebenti wesikolo. Loku kwamenta wangaphumeleli ekupheleni kwemnyaka.
- Ulihlongandlebe, akalali ekhaya, uhlala nemadvodza lamadzala kunaye. Loku kwamenta wagcina sekagula angenwe sifo sembulalave.

(Nalamanye emasu langakabalwa lasetjentiswe ngumbhali kuveta badlali bakhe emukelekile).

SIPHETFO SENDZABAMBHALO:

Kulesigaba sendzabambhalo bahlolwa basonga konkhe loku lebebacoca ngako lapha ngenhla, basho nekutsi ngabe umbhali uphumelele nobe wehlulekile kusebentisa lamasu lekucocwe ngawo ekuveteni badlali balomdlalo.

CAPHELA: Bahlolwa kumele bacaphune tigameko letisemdlalweni letesekela imibono yabo.

BONA EMARUBHRIKI EKUMAKWA KWENDZABAMBHALO, SICHIBIYELO B.**[25]****NOBE****UMBUTO 13: UMOVUZO – NS Nzima**

- | | | |
|------|--|-----|
| 13.1 | Mane emalanga labengasebenti ngawo ngoba bekasebenta ngeMsombuluko, Lwesitsatfu nangaLwesihlanu | (2) |
| 13.2 | Kubamba kwakhe ematoho kuchaza kona kutsi simo semnotfo kabo besingenetisi tidzingo takhe tesikolo lokusho kutsi abedzinga imali ngobe batali bakhe bangenawo emandla ekumenetisa. | (2) |
| 13.3 | 13.3.1 Ngumbono.
13.3.2 Ngemaciniso. | (2) |
| 13.4 | Imibono itaweuhluka, sib. Kukhohlisana ngekuyekela sikolo/bugebengu/telutsandvo basebancane, njll. (Kubili kuphela). | (2) |

- 13.5 Lusha luyekela sikolo luyewufuna imisebenti lungakacedzi kufundza/lutfole bantwana sikhatsi singakefiki/lungenela emacembu emigulukudvu luyekele sikolo/lubhema tidzakamiva luyekele sikolo, njll. (Kubili lokukhombisa kungabeki imfundvo embili njengekwesicubulo saMakhubu). (2)
- 13.6 BoMlandzeli naSatile ngobe ekugcineni benta tona letintfo lebekabayala ngato Makhubu. (2)
- 13.7 Imibono itawehluka. Tifundza kutizabalazela kute titfole imali ngekubamba ematofo/Tifundza kutsi akudzingeki kutsi utalwe tifundziswa kute nawe ufundze/Kutimisela emsebenitini wesikolo kukwenta utfole lusito lwemifundzate, njll. (Kubili kwaloku). (2)
- 13.8 Timphendvulo kumele tibe tecwayiso ngembulalave. Sib. Kucaphela tifo temacasi ngekusebentisa tivikelitifo njengelijazi lemkhwenyane/kuba nemngani munye kutelutsandvo/kulalela tecwayiso letikhishwa Litiko Letemphilo ngesifo sembulalave, njll. (Imibono itawehluka kodwa ishayo emhlolweni). (2)
- 13.9 Imibono itawehluka. Lemibuto ihlanganiswa liklasi lonkhe linike Satile naBatjele kube ngibo labayendlulisela kuMakhubu. Loko kubonakala ngobe Batjele uchazile kutsi imibuto yeliklasi lonkhe itawuchamuka kuye naSatile, lokukhomba kutsi lemibuto ilungiselelwe. (2)
- 13.10 Umbhali usebentise lisu lekuveta Makhubu angumuntfu lohlakaniphile ngendlela yetinkhulumo takhe lapho achaza khona indlela lakhule ngayo nendlela lafundze ngayo wate watfole umfundzate wekuyofundzela budokotela/Imiyalo yakhe imveta angumuntfu losibonelo nalokhatsalela lusha kutsi lugweme tintfo letimbi emmangweni, babeke imfundvo embili, njll. (Naletinye timphendvulo letihambisana nembuto temukelekile). (2)
- 13.11 Lusha lwaseNingizimu Afrika lutibandzakanya etintfweni letinyenti njengetepolitiki, buholi, imisebenti lehlukahlukene, lokudzinga bantfu labetaye kusebenta emacenjini nasebantfweni betikhundla lehlukene. Kucocisana kwabo netinyanga, bodokotela, batali, njll kubalungiselela kutsi babe baholi labetaye kusebenta nebantfu nekusebenta emacenjini lehlukahlukene. (Naleminywe imibono yemukelekile nangabe iveta imiphumela yendlela lekufundwa ngayo esikolweni saseMkhuphukantsaba). (2)
- 13.12 Umtsetfosisekelo waseNingizimu Afrika utsi umuntfu ngamunye unelilungelo lekuveta imibono yakhe ngalokukhululekile. Indlela lekuchutjwa ngayo kulesikolo ivalela labanye bafundzi ngaphandle banganikwa litfuba lekusho labakufunako kuletingcoco temacembu aseMkhuphukantsaba/kwenta tingcoco tichubeke ngalokuhlelekile kungabi nakuphazamiseka. Litfuba lekukhuluma balitfole nakugcogcwa lemibuto letawubutwa sikhulumi. (3)

[25]

SAMBA SESIGABA C: 25
SAMBA SAKO KONKHE: 80

SIGABA A: IRUBHRIKI YEKUHLOLA INDZATJANAMBHALO YENKONDLO [10 EMAMAKI]

Timphawu	Emalengiso	Licophelo lelisetulu	Lokwenetisako	Lokusilele	Lokungaphumelelisi
LOKUCUKETFWE	8–10	6–7	4–5	2–3	0–1
Kuchazwa kwesihloko Kujula kwemibono, Kwesekela nekuvisiswa kwetheksthi 7 EMAMAKI	-Sihloko sichazwe ngalokujulile -Luchungechunge lwemaphuzu lababatekako ekwesekela lacashunwe enkondlweni -Luhlobo lwembhalo kanye nenkondlo kuvisiswa ngemalengiso	-Sihloko sichazwe ngelicophelo lelisetulu kukhomba kusivisa -Emaphuzu ekwesekela ayevakala kodwa akakethulwa ngendlela lelindzelekile -Luhlobo lwembhalo kanye nenkondlo kuvisiswa ngelicophelo lelisetulu	-Sihloko sichazwe ngalokwenetisako -Akhona lamanye emaphuzu lamahle lesesekela sihloko ngalokwenetisako -Leminye imibono yesekelwe kodwa esikhatsini lesinyenti bufakazi abukholweki -Luhlobo lwembhalo kanye nenkondlo kuvisiswa ngalokwenetisako	-Kuchazwa kwesihloko akwenetisi -Kulukhuni kutfolo emaphuzu lesekela sihloko -Luhlobo lwembhalo kanye nenkondlo akukavisiswa kahle	-Sihloko asikavisiswa nakancane -Akukho kucaphuna enkondlweni -Luhlobo lwembhalo kanye nenkondlo akukavisiswa nakancane
SAKHIWO NELULWIMI Sakhiwo, Kuhleleka nekwetfula Kusetjentiswa kwelulwimi, umoya, nesitayela 3 EMAMAKI	-Sakhiwo lesibumbene ngemalengiso -Imibono yakhiwe yahleleka ngalokucace ngemalengiso -Lulwimi, umoya nesitayela kuvutsiwe futsi akunamaphutsa -Emaphutsa eluhlelo, sipelingi netimphawu tekufundza kuyindlala	-Sakhiwo lesicacile lesinemibono lehleleke ngelicophelo lelisetulu -Imibono letfuliwe iyalandzeleka -Kunemaphutsa lambalwa elulwimi, umoya nesitayela	-Bukhona bufakazi lobutsite besakhiwo -Kubumbana nekuhleleka kwemibono kuyenetisa -Lulwimi lunemaphutsa langasho lutfo; umoya nesitayela kuyenetisa	-Sakhiwo sikhomba emaphutsa ekuhlela -Imibono ayikahleleki ngalokubumbene -Lulwimi lunemaphutsa lamanyenti -Umoya nesitayela akukemukeleki	-Sakhiwo lesingemukeleki nakancane -Imibono ihlangahlangene -Lulwimi lolunemaphutsa lamanyenti nesitayela lesingemukeleki -Umoya nesitayela akwemukeleki nakancane
KWEHLUKA KWEMAMAKI	8–10	6–7	4–5	2–3	0–1

SIGABA B NA-C: IRUBHRIKI YEKUHLOLA INDZABAMBHALO – YENOVELI NEMDLALO [25 EMAMAKI]

Timpawu	Emalengiso	Licophelo lelisetulu	Lokwenetisako	Lokusilele	Lokungaphumelelisi
LOKUCUKETFWE	12–15	9–11	6–8	4–5	0–3
Kuchazwa kwesihloko Kujula kwemibono, Kwesekelwa nekuvisiswa kwetheksthi 15 EMAMAKI	-Imphendvulo leneminingwane lengemalengiso lababatekako: 14–15 -Imphendvulo leneminingwane lengemalengiso langababateki: 12–13 -Sihloko sichazwe ngalokujulile -Luchungechunge lwemaphuzu lababatekako ekwesekela lacashunwe etheksthini -Luhlobo lwembhalo kanye netheksthi kuvisiswe ngemalengiso	-Imphendvulo leneminingwane lesecephelweni lelisetulu -Sihloko sichazwe ngelicophelo lelisetulu kukhomba kusivisa -Lamanye emaphuzu ekwesekela ayevakala kodvwa akaketfulwa ngendlela lelindzelekile -Luhlobo lwembhalo kanye netheksthi kuvisiswa ngelicophelo lelisetulu	-Sihloko sichazwe ngalokwenetisako kodvwa akusito tonkhe tihlangotsi leticikelelwe ngalokuphelele -Akhona lamanye emaphuzu lamahle lesesekela sihloko ngalokwenetisako -Lamanye emaphuzu esekelwe kodvwa esikhatsini lesinyenti bufakazi abukholweki -Kukhona lokusilele ekuvisiseni luhlobo lwembhalo kanye netheksthi	-Sihloko sichazwe ngekunyanyalata ngaphandle kweminingwane lesekelako -Ambalwa kakhulu emaphuzu lafanele kwesekela sihloko -Kuncane kakhulu kuvisiswa kweluhlobo lwembhalo netheksthi	-Kuncane kakhulu kuvisiswa kwesihloko -Mncane kakhulu umzamo wekuphendvula umbuto -Imibono ayikholweki -Luhlobo lwembhalo kanye netheksthi akukavisiswa nakancane
SAKHIWO NELULWIMI	8–10	6–7	4–5	2–3	0–1
Sakhiwo, Kuhleleka nekwetfula Kusetjentiswa kwelulwimi, umoya, nesitayela 10 EMAMAKI	-Sakhiwo lesibumbene -Singeniso nesiphetfo lesingemalengiso -Imibono yakhiwe yahleleka ngemalengiso -Lulwimi, umoya nesitayela kuvutsiwe futsi akunamaphutsa	-Sakhiwo lesicacile lesinemibono lehleleke ngelicophelo lelisetulu -Singeniso nesiphetfo kanye naletinye tindzima kuhleleke ngalokubumbene -Imibono ihleleke ngelicophelo lelisetulu -Kunemaphutsa lambalwa elulwimi, umoya nesitayela	-Bukhona bufakazi lobutsite besakhiwo -Kuhleleka nekubumbana -Kuhleleka nekubumbana kwemubono kuyenetisa kodvwa kunemaphutsa -Lulwimi lunemaphutsa lambalwa; umoya nesitayela kuyenetisa -Kuhleleka kwetindzima kuyenetisa	-Sakhiwo sikhomba emaphutsa ekuhlela -Imibono ayikahleleki ngalokubumbene -Lulwimi lunemaphutsa lamanyenti -Umoya nesitayela akwemukeleki -Kuhleleka kwetindzima kunemaphutsa	-Kungahleleki kahle kwesakhiwo kukhinyabeta kubumbana kwemibono -Emaphutsa elulwimi nesitayela lesingakemukeleki kwenta lombhalo ungabi yimphumelelo -Umoya nesitayela akwemukeleki -Tindzima tihlangahlangene
KWEHLUKA KWEMAMAKI	20–25	15–19	10–14	5–9	0–4